

ශ්‍රී ලංකා තේ මණ්ඩලය - 2016

ශ්‍රී ලංකා තේ මණ්ඩලයේ 2016 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් හා වියදම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2016 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1975 අංක 14 දරන ශ්‍රී ලංකා තේ මණ්ඩල පනතේ 15(1) වගන්තිය සමග සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර මණ්ඩලයේ වාර්ෂික වාර්තාව සමග ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 -1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීම ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්ති වලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්ව විගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2016 දෙසැම්බර් 31 දිනට ශ්‍රී ලංකා තේ මණ්ඩලයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා ගිණුම්කරණ ප්‍රමිත 01

ප්‍රමිතයේ 32 ඡේදය ප්‍රකාරව, ප්‍රමිත මගින් අවශ්‍ය කෙරෙන හෝ අවසර දී ඇති විටෙක හැර වත්කම් හා වගකීම් එකිනෙකට හිළවී නොකළ යුතු නමුත් මණ්ඩලයේ 2016 දෙසැම්බර් 31 දිනට රු. 107,891 ක් වූ ණයගැති ශේෂ දෙකක වටිනාකම රු. 591,011ක් වූ ණයහිමි ශේෂයට හිලවීකර ශුද්ධ අගය රු. 483,120 ක් මූල්‍ය ප්‍රකාශනවල දක්වා තිබුණි.

(ආ) ශ්‍රී ලංකා ගිණුම්කරණ ප්‍රමිත 10

ප්‍රමිතයේ 17 ඡේදය ප්‍රකාරව, මූල්‍ය ප්‍රකාශන නිකුත් කිරීම සඳහා අධ්‍යක්ෂ මණ්ඩලය විසින් අනුමත කළ දිනය මූල්‍ය ප්‍රකාශනවල හෙළිදරව් කර නොතිබුණි.

(ඇ) ශ්‍රී ලංකා ගිණුම්කරණ ප්‍රමිත 16

ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් පිරිවැය රු.75,404,030 ක් වූ වත්කම් සම්පූර්ණයෙන්ම ක්ෂය කර තිබුණද තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තු දෝෂය ශ්‍රී ලංකා ගිණුම්කරණ ප්‍රමිත 8 ප්‍රකාරව ප්‍රතිශෝධනය කිරීමට කටයුතු කර නොතිබුණි.

(ඈ) ශ්‍රී ලංකා ගිණුම්කරණ ප්‍රමිත 17

ප්‍රමිතයේ 35 ඡේදය ප්‍රකාරව, මණ්ඩලය විසින් කල්බදු ක්‍රමය යටතේ ලබාගෙන තිබූ ඉඩම්/ගොඩනැගිලි සම්බන්ධයෙන් මූල්‍ය ප්‍රකාශනවල අවශ්‍ය හෙළිදරව් කිරීම් සිදුකර නොතිබුණි.

(ඉ) ශ්‍රී ලංකා ගිණුම්කරණ ප්‍රමිත 37

මණ්ඩලයට එරෙහිව අධිකරණවල ගොනුකර ඇති නඩුවල වර්තමාන තත්ත්වය සම්බන්ධයෙන් මූල්‍ය ප්‍රකාශනවල අවශ්‍ය හෙළිදරව් කිරීම් සිදුකර නොතිබුණි.

2.2.2 ගිණුම්කරණ ප්‍රතිපත්ති

2010 ඔක්තෝබර් 27 දිනැති අංක 1677/14 දරන ගැසට් පත්‍රය ප්‍රකාරව ප්‍රවර්ධන හා අලෙවිකරණ අරමුදලෙහි අරමුදල්, එකී අරමුදලේ අරමුණු ඉටුකර ගැනීම සඳහා පමණක් යෙදවිය යුතු බවට දක්වා තිබුණි. එහෙත් එම අරමුදලේ ආයෝජන මත පොලී ආදායමින් රු.30,044,000 ක් සමාලෝචිත වර්ෂයේදී තේ මණ්ඩලයේ ආදායම ලෙස සලකා ගිණුම්ගත කර තිබුණද ඒ සඳහා අනුගමනය කල පදනම ගිණුම්කරණ ප්‍රතිපත්ති යටතේ හෙළිදරව් කර නොතිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) මණ්ඩලය විසින් ප්‍රාදේශීය වැවිලි සමාගම් වෙත ණය ලබාදීමට ලබාගෙන තිබූ බැංකු ණය වෙනුවෙන් ගෙවිය යුතු පොළිය ගිණුම්ගත කිරීමේදී රු.300,310 ක් අඩුවෙන් ගිණුම් ගතකර තිබුණි.
- (ආ) සිලෝන් ටී ගෝලීය ප්‍රවර්ධන වැඩසටහන යටතේ පෞද්ගලික සමාගමකට ගෙවා තිබූ රු.195,521,240 ක් අත්තිකාරම් ලෙස ගිණුම්ගත කරනු වෙනුවට ප්‍රවර්ධන අරමුදලේ වියදමක් සේ සලකා ගිණුම්ගත කිරීම හේතුවෙන් එම ප්‍රමාණයෙන් ප්‍රවර්ධන අරමුදලේ වියදම් වැඩියෙන් දක්වා තිබුණි.
- (ඇ) සමාලෝචිත වර්ෂයේ ප්‍රාදේශීය කාර්යාල රැස්කිරීමේ බැංකු ගිණුම්වල සෘජු තැන්පත් ලෙස ලැබී තිබූ රු.669,182 ක් හඳුනාගෙන ගිණුම්ගත කිරීමට කටයුතු කර නොතිබුණි.
- (ඈ) බදුරලිය ප්‍රාදේශීය කාර්යාලය වෙනුවෙන් බදු පදනම මත ලබාගත් ඉඩම් වෙනුවෙන් ගෙවා තිබූ රු.900,000 ක් වූ එක් වරක් පමණක් ගෙවන වාර මුදල, සම්පූර්ණයෙන්ම සමාලෝචිත වර්ෂයේ වියදමක් ලෙස ගිණුම්ගත කර තිබුණි.
- (ඉ) සමාලෝචිත වර්ෂයේදී ආපසු ගෙවා තිබූ රු.435,000 ක අමු තේ දළ නියෝජිත තැන්පත්, සංවර්ධන වියදමක් ලෙස ගිණුම්ගත කර තිබුණි.
- (ඊ) රත්නපුර ප්‍රාදේශීය කාර්යාලය පවත්වාගෙන යාම සඳහා 2004 අගෝස්තු 23 දිනැති අංක 1028/1035 දරන බදු ඔප්පුව මගින් රු.3,435,000 ක වටිනාකමට වසර 50 ක් සඳහා කල්බදු දේපළක් ලබාගෙන ඇතත් ඒ සම්බන්ධයෙන් ගිණුම්වල ඇතුළත්කර නොතිබුණි.

2.2.4 පැහැදිලි නොකළ වෙනස්කම්

එක්සත් අරාබි එමීර් රාජ්‍යයේ පිහිටි මැදපෙරදිග/ගල්ලේ/උතුරු අප්‍රිකානු ප්‍රදේශ සඳහා වන ප්‍රවර්ධන කාර්යාලයේ සමාලෝචිත වර්ෂය අවසානයට අවසාන ගිණුම් අනුව මුදල් හා බැංකු ශේෂය රු.4,499,717 ක් ලෙස දැක්වෙතත් ශේෂ සනාථ කිරීම් අනුව එය රු. 2,470,416 ක් වූයෙන් රු.2,029,301 ක පැහැදිලි නොකළ වෙනසක් විය.

2.2.5 විගණනය සඳහා සාක්ෂි නොවීම

සමාලෝචිත වර්ෂයේ කම්හල් නවීකරණ සහනාධාර සඳහා ලද අයදුම්පත් හා ඒවායේ ප්‍රගතිය සම්බන්ධ විස්තර සහ රු.1,061,687 ක් වූ ගෙවිය යුතු ප්‍රවර්ධන වියදම්වලට අදාළ විස්තරාත්මක උපලේඛන හා ශේෂ සනාථන විගණනයට ඉදිරිපත් නොවීය.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) වර්ෂ පහකට වැඩි කාලයක සිට ජනතා වතු සංවර්ධන මණ්ඩලයෙන් ලැබිය යුතු ලෙස දක්වා තිබූ රු.25,000,000 ක් සමාලෝචිත වර්ෂය අවසාන වනවිටත් අයකර ගෙන නොතිබුණි. කෙසේවුවද, 2012 ජුනි 19 දින පැවති පොදු ව්‍යාපාර කාරක සභා රැස්වීමේ සටහන් අනුව, ජනතා වතු සංවර්ධන මණ්ඩලයට අයත් හන්තාන පිහිටි “සිලෝන් ටී මියුසියම්” හි අයිතිය අත්කර ගැනීම හා ඉහත ශේෂය කපා හැරීමට ජනතා වතු සංවර්ධන මණ්ඩලය හා තේ මණ්ඩලය තීරණයකට එළඹ තිබුණද මෙම ක්‍රියාවලිය විගණන දිනය වූ 2017 ජුනි 30 දක්වාම අවසන් කර නොතිබුණි.
- (ආ) පසුගිය වර්ෂයේ අමු තේ දළ සඳහා රු.80 ක අවම මිලක් පවත්වා ගැනීම සඳහා දළ සැපයුම්කරුවන්ට ගෙවීම පිණිස මණ්ඩලය වෙත මහා භාණ්ඩාගාරයෙන් ලැබී තිබූ රු.6,738,000,000 ක් වූ සහනාධාර මුදලින් ඉතිරි රු.16,453,451 ක් භාණ්ඩාගාරයට ප්‍රේෂණය කිරීමෙන් තොරව සමාලෝචිත වර්ෂය අවසානයට රඳවාගෙන තිබුණි.
- (ඇ) තේ කම්හල් හිමියන් විසින් හරිත තේ සපයන්නන් වෙත ගෙවීම සඳහා 2000 වර්ෂයේ සිට මණ්ඩලයේ තැන්පත් කර තිබූ රු. 9,690,443 ක් අතුරින් රු. 5,350,080 ක් වර්ෂයක් ඉක්මවා ඇතත් ගෙවීම් කිරීමට කටයුතු කර නොතිබුණි.

2.4 නීති රීති, රෙගුලාසි හා කළමනාකරණ තීරණ ආදියට අනුකූල නොවීම්

පහත සඳහන් අනුකූල නොවීම් අවස්ථා විගණනයේදී නිරීක්ෂණය විය.

| නීති රීති, රෙගුලාසි හා කළමනාකරණ තීරණවලට යොමුව | අනුකූල නොවීම් |
|---|---|
| (අ) 1957 අංක 51 දරන තේ පාලන පනතේ 49 වගන්තිය හා 1975 අංක 14 දරන තේ මණ්ඩල පනතේ 25(3) වගන්තිය | අමාත්‍ය මණ්ඩලයේ අනුමැතිය ලබාගැනීමෙන් තොරව හා පනතට අනුව ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රයේ පළ කිරීමෙන් තොරව ලියාපදිංචි ගාස්තු, ලියාපදිංචි අලුත්කිරීමේ ගාස්තු හා බලපත්‍ර ගාස්තු 2010 ජූලි 29 දින සිට ක්‍රියාත්මක වන පරිදි මණ්ඩලය විසින් වැඩිකර තිබුණි. |
| (ආ) 1975 අංක 14 දරන ශ්‍රී ලංකා තේ මණ්ඩල පනතේ 13 හා 14 වගන්ති | සෙස් අරමුදල පිහිටුවීම සහ ක්‍රියාත්මක කිරීම සඳහා පනතේ විධිවිධාන සංශෝධනය කර නොතිබුණි. |
| (ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහයේ මුදල් රෙගුලාසි 759 | සමාලෝචිත වර්ෂය අවසානයට භාණ්ඩ සමීක්ෂණයක් සිදුකර නොතිබුණි. |
| (ඈ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 9.14 ඡේදය | මණ්ඩලය විසින් මානව සම්පත් කළමනාකරණය සඳහා නීති රීති සම්පාදනය කිරීමට අදාළ කාර්ය පටිපාටි අත්පොතක් සකස්කර භාණ්ඩාගාර ලේකම්ගේ අනුමැතිය ලබාගත යුතු නමුත් ඒ අනුව කටයුතු කර නොතිබුණි. |

(ඉ) තේ මණ්ඩලයේ තේ කොමසාරිස්ගේ අභ්‍යන්තර වක්‍රලේඛ

(i) 2001 දෙසැම්බර් 20 දිනැති අංක විසි/ඊ/VII/08 දරන වක්‍රලේඛය

වක්‍රලේඛය ප්‍රකාරව සියලුම තේ අපනයනකරුවන් වාර්ෂිකව තේ මණ්ඩලයේ ලියාපදිංචිය අළුත් කළයුතු වුවද එසේ නොකරන ලද තේ අපනයනකරුවන් 04 දෙනෙකු සඳහා තේ අපනයනයට අවකාශ සලසා දී තිබුණි.

(ii) 2011 ජනවාරි 10 දිනැති විසි/සීඅයිආර්/204 දරන වක්‍රලේඛය

සියළුම තේ කර්මාන්තශාලා වාර්ෂිකව සිය ලියාපදිංචිය අළුත් කළයුතු නමුත් සමාලෝචිත වර්ෂයේ මණ්ඩලයේ දත්ත අනුව කර්මාන්තශාලා 33 ක ලියාපදිංචිය නිසි පරිදි යාවත්කාලීන කර නොතිබුණු නමුත් ඒ සඳහා මණ්ඩලයේ අවධානය යොමු වී නොතිබුණි.

(iii) 2015 නොවැම්බර් 01 දිනැති විසි/එෆ් එම් එස්එස් දරන වක්‍රලේඛය 5.1 සහ 6. III වගන්ති

සහනාධාර ලැබීම සඳහා අයදුම්පත් ඉදිරිපත් කරන වර්ෂය තුළදී මිලදී ගන්නා ලද යන්ත්‍ර උපකරණ, සුදුසුකම් ලබන නමුත් ඊට පටහැනිව අවස්ථා 04 කදී තේ කර්මාන්ත ශාලා හිමියන් වෙත රු. 3,280,000 ක් ගෙවීම් කර තිබුණි.

2.5 ප්‍රමාණවත් අයිකාරි බලයකින් තහවුරු නොවූ ගනුදෙනු

පහත සඳහන් නිරීක්ෂණ කරනු ලැබේ.

(අ) නිලධාරීන් විශ්‍රාම යාමේදී ඔවුන් විසින් ලබා නොගත් විවේක නිවාඩු වෙනුවෙන් සමාලෝචිත වර්ෂය සඳහා මණ්ඩලය විසින් රු.656,030 ක් ගෙවීම් කර තිබූ අතර ඒ සඳහා භාණ්ඩාගාර අනුමැතිය ලබා ගෙන නොතිබුණි.

(ආ) තේ අපනයන ශාඛාව රාජකාරී වෙලාවෙන් බැහැරව විවෘත කර තැබීම විශේෂ රාජකාරියක් ලෙස සලකා සේවයේ නියුතු කාර්ය මණ්ඩලය වෙනුවෙන් අධ්‍යක්ෂ මණ්ඩලයේ අනුමැතිය මත සමාලෝචිත වර්ෂයේදී රු.160,000 ක දීමනා ගෙවා තිබූ නමුත් ඒ සඳහා භාණ්ඩාගාර අනුමැතිය ලබා ගෙන නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂයේ මණ්ඩලයේ මූල්‍ය ප්‍රතිඵලය රු.4,677,534 ක අතිරික්තයක් වූ අතර, ඊට අනුරූපීව ඉකුත් වර්ෂයේ අතිරික්තය රු. 86,256,974 ක් වූයෙන් ඉකුත් වර්ෂය හා සැසඳීමේදී සමාලෝචිත වර්ෂය සඳහා වූ මූල්‍ය ප්‍රතිඵලයෙහි රු.81,579,440 ක එනම් සියයට 85ක පිරිහීමක් නිරීක්ෂණය විය. ඉකුත් වර්ෂයට සාපේක්ෂව සමාලෝචිත වර්ෂයේදී ආදායම රු.73,724,101 කින් පහත වැටීම සහ මණ්ඩලයේ ආදායමට ප්‍රවර්ධන හා ප්‍රවරණ අරමුදලේ පොලී ආදායමින් එකතු කරන ලද වටිනාකම වූ රු. 102,865,000 ක් අඩුවීම ඉහත පිරිහීමට ප්‍රධාන වශයෙන් හේතු වී තිබුණි. තවද සමාලෝචිත වර්ෂයේ සමාගමේ මෙහෙයුම් ක්‍රියාකාරකම්වල මූල්‍ය ප්‍රතිඵලය රු.5,817,906 ක උනන්දුවක් වූ අතර මූල්‍ය වියදම ඉක්ම වූ මූල්‍ය ආදායම රු.19,492,327 ක් වීම හේතුවෙන් සමාගමේ ශුද්ධ මූල්‍ය ප්‍රතිඵලය රු.4,677,534 ක අතිරික්තයක් බවට පත්වී තිබුණි.

සමාලෝචිත වර්ෂය හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2012 වර්ෂයේදී හැර අනෙකුත් වර්ෂයන්හිදී මණ්ඩලයේ මූල්‍ය ප්‍රතිඵලයෙහි අතිරික්තයක් ලබා තිබූ අතර 2013 වර්ෂයේ සිට 2015 වර්ෂය දක්වා එම අතිරික්තයේ වර්ධනයක් පෙන්වුම් කෙරුණි. එහෙත් ඉකුත් වර්ෂයට සාපේක්ෂව සමාලෝචිත වර්ෂයේදී එම අතිරික්තය සියයට 85 කින් පිරිහී තිබුණි. කෙසේ වුවද, මූල්‍ය ප්‍රතිඵලයට සේවක පාරිශ්‍රමික, ජංගම නොවන වත්කම් සඳහා ක්ෂය නැවත ගැලපීමේදී මණ්ඩලයේ දායකත්වය අමණ්ඩව හිතකර අගයක් ගෙන තිබූ අතර 2012 වර්ෂයේදී රු. 158,730,128 ක් වූ එය 2015 වර්ෂය අවසානයට රු. 357,901,755 ක් දක්වා වර්ධනය වී තිබුණි. එහෙත් සමාලෝචිත වර්ෂය අවසානයට රු.327,131,706 ක් දක්වා අඩුවී තිබුණි.

3.2 විග්‍රහාත්මක මූල්‍ය සමාලෝචනය

සමාලෝචිත වර්ෂයේ හා ඉකුත් වර්ෂයේ ජංගම අනුපාත පිළිවෙලින් 8.74 හා 16.9 ක ඉහල අගයක් ගෙන තිබූ අතර කෙටිකාලීන ආයෝජන ස්ථාවර තැන්පතු සහ ප්‍රාදේශීය වැවිලි සමාගම් ණය, මුළු ජංගම වත්කම් වලින් සියයට 88 ක් නියෝජනය වීම ඒ සඳහා ප්‍රධාන වශයෙන් බලපා තිබුණි.

3.3 ආයතනයට එරෙහිව හෝ ආයතනය විසින් ආරම්භ කර ඇති නෛතික සිද්ධි

පහත සඳහන් නිරීක්ෂණ කරනු ලැබේ.

- (අ) තේ කොමසාරිස් අංශය විසින් පරිහරණය කරන ලද ගොඩනැගිල්ලේ අයිතිකරු විසින් ගොඩනැගිල්ලට වූ හානි වෙනුවෙන් හා ඒ හේතු කොටගෙන ගොඩනැගිල්ල වෙනත් පාර්ශවයකට කුලියට දීම සඳහා භූමිය ප්‍රකෘති තත්ත්වයට පත්කිරීමට නොහැකිවීම මත රු.4,900,000 ක මුදලක් ඉල්ලා 2008 ඔක්තෝබර් මාසයේ දී මණ්ඩලයට එරෙහිව තීරණවරයෙන් පත්කර තිබුණි. ඒ අනුව 2012 නොවැම්බර් 14 දිනට ඉහත මුදලට අමතරව සියයට 20ක වාර්ෂික ගාස්තුවක්ද සහිතව රු.13,828,600 ක් ගෙවිය යුතු බවට නියෝගයක් දී තිබුණි. කෙසේ වුවද, මණ්ඩලය විසින් මෙම තීරණයට එරෙහිව අභියාචනයක් ගොනු කර තිබුණි.
- (ආ) සමාලෝචිත වර්ෂය අවසානයට බාහිර ආයතන 5ක් විසින් මණ්ඩලයට එරෙහිව නඩු 6 ක් සහ කාර්ය මණ්ඩලය විසින් නඩු 3 ක් අධිකරණවල ගොනු කර තිබුණි.

4. මෙහෙයුම් සමාලෝචනය

4.1 කාර්යසාධනය

4.1.1 2003 අංක 29 දරන ශ්‍රී ලංකා තේ මණ්ඩල සංශෝධන පනතින් සංශෝධිත 1975 අංක 14 දරන ශ්‍රී ලංකා තේ මණ්ඩල පනතේ 4 (1) හා (2) වන උප වගන්ති ප්‍රකාරව ආයතනයේ අරමුණු සංක්ෂිප්ත වශයෙන් පහත සඳහන් පරිදි විය.

- (i) අලුත් ප්‍රදේශවල තේ නිෂ්පාදනය කිරීම සහ වගා කිරීම දැනට ඇති වතු සහ කුඩා ඉඩම් වැඩි අස්වැන්නක් ලැබෙන තේ වර්ග යොදා නැවත වගා කිරීම, වතු සහ කුඩා ඉඩම් පුනරුත්ථාපනය කිරීම ,සත්ව පාලන කර්මාන්ත ඇති කොට පවත්වා ගෙන යාමෙන් වතු සහ කුඩා ඉඩම් නානාංගකරණය කිරීම සහ එම වතුවල සහ කුඩා ඉඩම්වල තේ වෙනුවට වෙනත් වගා යෙදීම.
- (ii) තේ කර්මාන්තශාලා පිහිටුවීම , පවත්වා ගෙන යාම හා තේ වෙන්දේසි පැවැත්වීම විධිමත් කිරීම.
- (iii) ශ්‍රී ලංකාවෙහි දී හා ඉන් පිටත දී තේ අලෙවි කිරීමට සහායවීම, තේ වෙළඳාම හා තේ අපනයනය කිරීම, පිටරටවල දී තේ වෙළඳාම් කිරීමෙහිලා තේ නැව්ගත කිරීම, නැව් ගාස්තු, නැව් ගාස්තු , ගුදම් ගාස්තු හෝ වෙන යම් ගාස්තුවලට අදාළ කටයුතු විධිමත් කිරීම.

- (iv) තේ වතු කළමනාකරණයහි ද තේ නිපදවීමෙහි හා අලෙවි කිරීමෙහි ද නියුක්ත සියළු ආයතන හා සංවිධාන විධිමත් කිරීම, පාලනය කිරීම සහ මෙහෙයවීම.
- (v) ශ්‍රී ලංකාවෙහි තේ කර්මාන්තයේ දියුණුව සඳහා ක්‍රියා කිරීමට ලැබෙනු පිණිස හා එම ක්‍රියා ඒකාබද්ධ කිරීම පිණිස තේ කර්මාන්තය හා ආණ්ඩුවේ දෙපාර්තමේන්තු හෝ රාජ්‍ය සංස්ථා හා අතර සම්බන්ධය ඇති කිරීම.

ඉහත අරමුණු ඉටුකර ගැනීම සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) ශ්‍රී ලංකාවේ මුළු තේ නිෂ්පාදනය 2014 වර්ෂයේ සිට ක්‍රමිකව අඩුවෙමින් පැවතුණු අතර සමාලෝචිත වර්ෂයේ ශ්‍රී ලංකාවේ සමස්ත තේ නිෂ්පාදනය කිලෝ ග්‍රෑම් 292,573,586 ක් සහ ඉකුත් වර්ෂයේදී එය කිලෝ ග්‍රෑම් 328,771,066 ක් විය. ඒ අනුව ඉකුත් වර්ෂයට සාපේක්ෂව සමාලෝචිත වර්ෂයේ තේ නිෂ්පාදනය කිලෝ ග්‍රෑම් 36,197,480 කින් එනම් සියයට 11 කින් අඩුවී තිබුණි. සමාලෝචිත වර්ෂයේ අයහපත් කාලගුණික තත්ත්වය ද මේ සඳහා හේතු වී තිබුණි.
- (ආ) සමාලෝචිත වර්ෂයේ ශ්‍රී ලංකාවේ තේ අපනයන ආදායම ඉකුත් වර්ෂයට සාපේක්ෂව වැඩි වී තිබුණ ද තේ අපනයන ප්‍රමාණය කිලෝ ග්‍රෑම් 288,770,680 ක් ද ඉකුත් වර්ෂයේ කිලෝ ග්‍රෑම් 306,936,421 ක්ද වූයෙන් ඉකුත් වර්ෂයට සාපේක්ෂව තේ අපනයන ප්‍රමාණය කිලෝ ග්‍රෑම් 18,165,741 කින් හෙවත් සියයට 5.91 කින් පහළ ගොස් තිබුණි. එසේ වුවද, පසුගිය වර්ෂයට සාපේක්ෂව ප්‍රවර්ධන වියදම් සියයට 83.6 කින් වර්ධනය වී තිබුණි. විස්තර පහත පරිදි වේ.

| විස්තරය | 2016 | 2015 | 2014 |
|-------------------------------|-------------|-------------|-------------|
| ----- | ----- | ----- | ----- |
| තේ ප්‍රවර්ධන වියදම් (රු.) | 884,151,296 | 481,352,966 | 481,352,966 |
| සමස්ත තේ අපනයනය (කිලෝග්‍රෑම්) | 288,770,680 | 306,936,421 | 327,342,457 |
| (ප්‍රති අපනයන ඇතුළුව) | | | |

- (ඇ) සමාලෝචිත වර්ෂය සඳහා වූ මණ්ඩලයේ ප්‍රගති වාර්තාවලට අනුව සංවර්ධන කාර්යයන් වැඩසටහන් 04 ක් යටතේ ක්‍රියාත්මක කිරීමට රු.97,700,000 ක් වෙන්කර තිබුණු අතර තථ්‍ය වියදම රු.86,381,964 ක් විය. මේ සම්බන්ධයෙන් පහත සඳහන් නිරීක්ෂණ කරනු ලැබේ.

| | සංවර්ධන කාර්යය | වෙන්කිරීම | | ප්‍රගතිය | |
|-------|--------------------------------------|---------------|---------------|-----------|-----------------|
| | | ----- | | ----- | |
| | | මූල්‍ය ඉලක්කය | භෞතික ඉලක්කය | මූල්‍ය | භෞතික |
| | | රු.මිලියන | | රු.මිලියන | |
| (i) | කම්හල් නවීකරණ සහනාධාර යෝජනා ක්‍රමය | 35.00 | කම්හල් 35 | 25.424 | කම්හල් 44 |
| (ii) | තේ නැවත වගා සහනාධාර යෝජනා ක්‍රමය | 35.00 | හෙක්ටයාර් 200 | 44.575 | හෙක්ටයාර් 267.2 |
| (iii) | GMP/SLSI/SLTB තත්ත්ව නිෂ්පාදන සහතිකය | 3.00 | වැඩසටහන් 28 | 3.147 | වැඩසටහන් 28 |
| (iv) | තේ ඉඩම් ලියාපදිංචිය | 24.70 | ප්‍රතිශතය 100 | 12.799 | ප්‍රතිශතය 75 |
| | එකතුව | 97.70 | | 85.945 | |

- (i) මණ්ඩලය කම්හල් නවීකරණ සහනාධාර යෝජනා ක්‍රමය යටතේ එක් කම්හලක් සඳහා උපරිමය රු.1,000,000 ක් බැගින් රු. 35,000,000 ක් වෙන් කර තිබුණි. සමාලෝචිත වර්ෂයේදී රු.25,424,904 ක් වැය කර කම්හල් 44 ක් නවීකරණය කර තිබුණු අතර ඉන් සියයට 96 ක් පසුගිය වර්ෂයන්හිදී ලැබී තිබුණු ඉල්ලුම්පත් සඳහා වන අතර මේ සඳහා වෙන් කළ මුදලින් ඉතිරිය තේ නැවත වගා සහනාධාර යෝජනා ක්‍රමය ක්‍රියාත්මක කිරීම සඳහා යොදා ගෙන තිබුණි.
 - (ii) තේ නැවත වගා සහනාධාර වැඩසටහන සඳහා සමාලෝචිත වර්ෂයේදී රු. 35,000,000 ක් වෙන් කර තිබුණි. ප්‍රගති වාර්තා අනුව ඉඩම් හෙක්ටයාර් 267.2 ක් වගා කිරීමට රු.44,575,096 ක් වැය කර තිබූ අතර වැය කිරීමට අපේක්ෂිතව තිබුණු වියදම මෙන් සියයට 27 ක වර්ධනයක් බව නිරීක්ෂණය විය.
 - (iii) ක්‍රියාකාරී සැලැස්ම අනුව තේ ඉඩම් ලියාපදිංචි කිරීමේ වැඩසටහනක් ක්‍රියාත්මක කිරීම සඳහා රු. 24,700,000 ක් වෙන්කර තිබුණු අතර වර්ෂ අවසාන වන විට එම වැඩසටහනේ ඉඩම් හිමියන් ලියාපදිංචි කිරීම සඳහා අයදුම්පත් මණ්ඩලය වෙත ගෙන්වාගෙන තිබුණු නමුත් අදාළ ලියාපදිංචි කිරීමේ කටයුතු සම්පූර්ණ කර නොතිබුණු අතර මේ සඳහා වැයකර තිබුණු මුදල රු.12,799,424 ක් විය.
- (ඇ) තේ ප්‍රවර්ධනය සහ වෙළඳපොල උපාය මාර්ග සඳහා 2010 ඔක්තෝබර් 27 දිනැති අංක 1677/14 දරන ගැසට් පත්‍රයේ පළකරන ලද දැන්වීම ප්‍රකාරව තේ අපනයන කරුවන්ගෙන් 2010 නොවැම්බර් 01 සිට 2015 දෙසැම්බර් 31 දක්වා රු. මිලියන 5,927 ක ගාස්තුවක්, මණ්ඩලය විසින් උපයා තිබුණි. එම මුදල් හා ඉදිරි වසර 3 තුළ රැස්කිරීමට අපේක්ෂිත බදු මුදලින් රු. බිලියන අටක් යොදවා සිලෝන් තේ ගෝලීය ප්‍රවර්ධන වැඩසටහන 2015 වර්ෂයේ සිට 2018 වර්ෂය දක්වා කාලච්ඡේදය තුළ ක්‍රියාත්මක කිරීමට සැලසුම් කර තිබූ අතර ඒ සම්බන්ධයෙන් පහත සඳහන් නිරීක්ෂණ කරනු ලැබේ.
- (i) 2012 වර්ෂයේ සිට 2016 වර්ෂය දක්වා කාලපරිච්ඡේදය සඳහා සැලසුම් කර තිබූ මෙම වැඩසටහන අදාළ කාලපරිච්ඡේදය තුළ ඉටුකිරීමට නොහැකි වීම හේතුවෙන් 2015 වර්ෂයේ සිට 2018 වර්ෂය දක්වා දීර්ඝ කර තිබූ අතර සමාලෝචිත වර්ෂය තුළ ඒ සඳහා රු.195, 521,240 ක් වැයකර තිබුණද මෙම වැඩසටහනෙහි නිෂ්පාදන නිර්මාණාත්මක කටයුතු අපේක්ෂිත පරිදි සම්පූර්ණ කර නොතිබුණි.
 - (ii) නිෂ්පාදන හා නිර්මාණාත්මක කටයුතුවලට අදාළ රූපවාහිනී වෙළඳ දැන්වීමේ නිර්මාණාත්මක කටයුතු 2016 අප්‍රේල් අවසන් වී තිබුණද ප්‍රවර්ධන වැඩසටහන ක්‍රියාත්මක කිරීමට මාධ්‍ය උපදේශන (Media Consultancy) ආයතනයක් තෝරාගැනීමට නොහැකි වීම හේතුවෙන් ප්‍රවර්ධන කාර්යයන් නිසියාකාරව ක්‍රියාත්මක කිරීමට මණ්ඩලයට නොහැකිව තිබුණි. නිෂ්පාදන හා නිර්මාණාත්මක කටයුතු වලට සමගාමීව මාධ්‍ය ආයතනයක් සඳහා ප්‍රසම්පාදන කටයුතු සිදුකළ යුතු වුවද, මෙම වාර්තාවේ දින වන විටත් ඒ සඳහා සේවා ආයතනයක් තෝරා ගැනීමේ ප්‍රසම්පාදන කටයුතු අවසන් කර නොතිබුණි.

4.2 කළමණාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) ශ්‍රී ලංකාවට පැමිණෙන විදේශිකයන් අතර තේ ප්‍රචලිත කිරීමේ පරමාර්ථයෙන් 2013 වර්ෂයේ දී රු.58,368,794 ක් වැයකර කොළඹ තුරහ තරහ පිටිය ගොඩනැගිල්ලේ ස්ථාපනය කල තේ අලෙවි මධ්‍යස්ථානයේ, පසුගිය වර්ෂ දෙක තුළ රු. 33,195,451 ක සමුච්චිත අලාභයක් ලබා තිබුණි. තේ ප්‍රවර්ධන කටයුත්තක් ලෙස මෙම ව්‍යාපෘතිය ආරම්භ කිරීමට පූර්වයෙන් ශක්‍යතා අධ්‍යයනයක් සිදු කර නොතිබූ අතර වසර 10 ක කාලයක් සඳහා නාගරික සංවර්ධන අධිකාරියෙන් රු.4,403,419 ක වාර්ෂික බදු කුලියකට යටත්ව ලබාගෙන තිබූ පරිශ්‍රයක පවත්වාගෙන ගිය මෙම මධ්‍යස්ථානයේ කාර්යයන් සමාලෝචිත වර්ෂයේදී අකර්මණ්‍ය වී තිබුණි. ඒ හේතුවෙන් මෙහෙයුම් කටයුතු සඳහා රු.9,799,269 ක ආදායම ඉක්ම වූ වියදමක් දරා තිබුණු අතර 2017 වර්ෂයේදී අධ්‍යක්ෂ මණ්ඩල තීරණයක් අනුව මෙහෙයුම් කටයුතු නතර කිරීමට තීරණය කර තිබුණි.
- (ආ) 2014 වර්ෂයේ ශ්‍රී ලංකා ක්‍රිකට් පාලක මණ්ඩලය සමග එළඹ තිබූ අනුග්‍රාහක ගිවිසුම අනුව, මිලදී ගෙන තිබුණු රු. 2,545,750 ක් වූ ටී ෂර්ට් 2,079 ක් සමාලෝචිත වර්ෂය අවසාන වන විටත් නොවිකිණී ගබඩාව තුළ පැවතුණි. මෙම ටී ෂර්ට් ආයතනයට අලාභයක් නොවන ආකාරයට අලෙවිකර ගැනීමට මණ්ඩලය අපොහොසත් වී තිබුණි.
- (ඇ) මණ්ඩලයේ රසායනාගාරයේ භාවිතා කරන ලද ඔටෝමික් ඇබ්සෝප්ශන් ස්පෙක්ටොමීටර් (ඒ ඒ එස්) යන්ත්‍රය 2005 වර්ෂයේදී ක්‍රියා විරහිත වී තිබීම හේතුවෙන් භාවිතයෙන් ඉවත් කර තිබුණි. ඒ අනුව රසායනාගාර කටයුතු සඳහා එම යන්ත්‍රය වෙනුවට යන්ත්‍රයක් මිලදී ගැනීමට අවස්ථා කීපයකදී මිල කැඳවීම් සිදුකර තිබූ නමුත් සමාලෝචිත වර්ෂයේ අවසානය තෙක්ම යන්ත්‍රයක් මිලදීගැනීමට අපොහොසත්වීම හේතුවෙන් රසායනාගාරය මගින් ඉටුකරමින් පැවති රසායන විශ්ලේෂණ පරීක්ෂාවන් 07 ක් සිදු කිරීම අත්හැර තිබුණි.
- (ඈ) 1975 අංක 14 දරන ශ්‍රී ලංකා තේ මණ්ඩල පනත, 1957 අංක 51 දරන තේ පාලන පනත හා 1959 අංක 16 දරන තේ (බදු හා පාලන) පනත යන පනත් ඒකාබද්ධ කර නව පනතක් ඇති කිරීම සඳහා 2015 වර්ෂයේදී උපදේශකවරයෙකු සමග ගිවිසුමකට එළඹ ඇතත් සමාලෝචිත වර්ෂය දක්වාම අදාළ කාර්යය ඉටුකර නොතිබුණි.

4.3 අරමුදල් ඌන උපයෝජනය

මණ්ඩලයට අයත් වටිනාකම රු.369,504 ක් වූ විදේශීය බැංකු ගිණුම් 03 ක ශේෂ වර්ෂ 01 සිට වර්ෂ 04 දක්වා වූ කාලයක සිට ඌන උපයෝජිතව පැවතුණි.

4.4 නිෂ්ක්‍රීය හා ඌන උපයෝජිත වත්කම්

තේ වල පලිබෝධනාශක අවශේෂ රසායනික සංඝටක විශ්ලේෂණය කර සහතික කර ඉදිරිපත් කිරීම සඳහා 2009 වර්ෂයේදී රු.32,132,088 ක් වැයකර මිලදී ගන්නා ලද පලිබෝධනාශක රසායනික සංඝටක විශ්ලේෂණ යන්ත්‍රය හා රු.5,592,421 ක් වැයකර මිලදී ගන්නා ලද CP-3800 GAS Chromatography යන්ත්‍රය මිලදී ගත් දින සිට අපේක්ෂිත කාර්යය සඳහා යොදවාගෙන නොතිබුණි. සමාලෝචිත වර්ෂය අවසාන වන විට යන්ත්‍රයේ ක්‍රියාකාරීත්වය පිළිබඳ තාක්ෂණික දැනුම ලබා ගැනීම සඳහා ශ්‍රී ලංකාව තුළ නියෝජිතයකු නොමැති වීම සහ යන්ත්‍රය ක්‍රියා කිරීම පිළිබඳ පුහුණුවක් සැපයුම්කරුවන් විසින් ලබා දී නොමැති වීම හේතුවෙන් උපකරණය භාවිතා කර පරීක්ෂණ සිදුකිරීමට නොහැකි වී තිබුණි.

4.5 ප්‍රසම්පාදන හා කොන්ත්‍රාත් ක්‍රියාවලිය

1987 අංක 3 දරන පොදු කොන්ත්‍රාත් පනතට අනුව රු.5,000,000 ක් ඉක්මවන කොන්ත්‍රාත්කරුවන් පනත යටතේ ලියාපදිංචි විය යුතු වුවත් කොන්ත්‍රාත් වටිනාකම රු.6,278,036 ක් වූ මණ්ඩලයේ ප්‍රධාන කාර්යාල අළුත්වැඩියා කිරීම් කොන්ත්‍රාත්කරු මෙම පනත යටතේ ලියාපදිංචි වී නොතිබුණි. තවද, 2006 රජයේ ප්‍රසම්පාදන මාර්ගෝපදේශ සංග්‍රහයේ 4.2.3 ඡේදය ප්‍රකාරව ප්‍රසම්පාදනය සඳහා ලංසු කැඳවීම් අවසන් කල දින සිට සති 05 ක් ඇතුළත ප්‍රතිග්‍රහණ ලිපිය නිකුත් කළ යුතු නමුත් මෙම කොන්ත්‍රාත්තුව සඳහා සති 15 ක් ගත කර තිබූ අතර 6.3.6 ඡේදය ප්‍රකාරව ලංසු විවෘත කිරීම පිළිබඳ කටයුතු මාර්ගෝපදේශ සංග්‍රහයේ දැක්වෙන ආකෘති පත්‍රයට අනුකූලව වාර්තා කර නොතිබුණි. තවද, 7.9.2 ඡේදය ප්‍රකාරව, කොන්ත්‍රාත් වටිනාකම ඇස්තමේන්තුගත පිරිවැයට වඩා අඩු වන අවස්ථාවලදී අදාළ කාර්යය ප්‍රශස්ථ අයුරින් ඉටු කරන බවට කොන්ත්‍රාත්කරුගෙන් සහතිකයක්ද ලබාගැනීමට කටයුතු කර නොතිබුණි.

4.6 විධිමත් පරිදි පවරා නොගත් ඉඩම් සහ දේපළ වල ව්‍යාපෘති ආරම්භ කිරීම.

2007 වර්ෂයට පෙර ඉදිකර තිබූ පිරිවැය රු.7,122,915 ක් වටිනා බණ්ඩාරවෙල ප්‍රාදේශීය කාර්යාල ගොඩනැගිල්ල මූල්‍ය ප්‍රකාශන තුළ ඇතුළත්ව තිබුණද එම ගොඩනැගිල්ල පිහිටි ඉඩමේ අයිතිය මෙම වාර්තාවේ දින දක්වාම මණ්ඩලයට පවරා ගැනීමට කටයුතු කර නොතිබුණි.

4.7 කාර්ය මණ්ඩල පරිපාලනය

ආයතනයේ අනුමත සේවක සංඛ්‍යාව 308 ක් වූ අතර තථ්‍ය සේවක සංඛ්‍යාව 277 ක් විය. ජ්‍යෙෂ්ඨ, තෘතීය හා ද්විතීය මට්ටමේ තනතුරුවල පිළිවෙලින් 02 ක්, 03 ක් හා 28 ක් සහ ප්‍රාථමික මට්ටමේ තනතුරු 08 ක පුරප්පාඩු පැවතුණු අතර අනුමත කාර්ය මණ්ඩලයේ නොමැති ජ්‍යෙෂ්ඨ තනතුරක් සහ තෘතීය මට්ටමේ තනතුරක් සඳහා නිලධාරීන් දෙදෙනෙකු ද ද්විතීය මට්ටමේ තනතුරු 04 ක් වෙනුවෙන් නිලධාරීන් 08 දෙනෙකු ද සේවයේ යොදවා තිබුණි.

5. ගිණුම්කටයුතු භාවය හා යහපාලනය

5.1 මූල්‍ය ප්‍රකාශන ඉදිරිපත් කිරීම

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයෙහි 6.5.1 වගන්තිය ප්‍රකාරව මුදල් වර්ෂය අවසන් වී දින 60 ක් ඇතුළත කෙටුම්පත් වාර්ෂික වාර්තාව හා ගිණුම් විගණකාධිපති වෙත ඉදිරිපත් කළයුතු වුවත් සමාලෝචිත වර්ෂයේ ගිණුම් දින 102 ක් ප්‍රමාදවී 2017 ජුනි 16 දින ඉදිරිපත් කර තිබුණි.

5.2 අභ්‍යන්තර විගණනය

මණ්ඩලයේ අභ්‍යන්තර විගණන ඒකකයක් ස්ථාපනය කර කාර්ය මණ්ඩලයක් අනුයුක්ත කර තිබුණද අනුයුක්ත කර තිබූ නිලධාරීන් වෙත අභ්‍යන්තර විගණනය සම්බන්ධයෙන් ප්‍රමාණවත් පුහුණුවක් ලබාදීමට අවශ්‍ය ක්‍රියාමාර්ග ගෙන නොතිබුණි.

5.3 අයවැය පාලනය

සමාලෝචිත වර්ෂය සඳහා පිළියෙල කරන ලද අයවැය ලේඛනය අවස්ථා 03කදී සංශෝධනය කර තිබූ අතර අයවැයගත හා තථ්‍ය සංඛ්‍යා අතර සියයට 15 සිට සියයට 48 දක්වා විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබූ බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර මණ්ඩලයේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමුවිය යුතු වේ.

පද්ධති හා පාලන ක්ෂේත්‍ර

නිරීක්ෂණ

(අ) ගිණුම්කරණය

ගිණුම් ඉදිරිපත් කිරීමේ ප්‍රමාදයන් පැවතීම.

(ආ) කාර්ය මණ්ඩල පරිපාලනය

අනුමත කාර්ය මණ්ඩලයට අන්තර්ගත නොවන තනතුරු සඳහා බඳවා ගැනීම.

(ඇ) ලැබිය යුතු හා ගෙවිය යුතු ගිණුම්

දීර්ඝ කාලීනව අයකර නොගත් හා නිරවුල් නොකරන ලද ශේෂ පැවතීම.